



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1789/22 - 2012 දෙසැම්බර් මස 19 වැනි බදාදා - 2012.12.19

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

2008 අංක 14 දරන ක්‍රමෝපාය සංවර්ධන ව්‍යාපෘති පනත

3 වන වගන්තියේ (4) වන උපවගන්තිය යටතේ කරන ලද නියමය

සංශෝධිත 2008 අංක 14 දරන ක්‍රමෝපාය සංවර්ධන ව්‍යාපෘති පනතේ 3 වන වගන්තියේ (4) වන උපවගන්තිය යටතේ මා වෙත පැවරී ඇති බලතල ප්‍රකාරව, ආර්ථික සංවර්ධන අමාත්‍ය බැසිල් රෝහණ රාජපක්ෂ වන මම මේ නියමය මගින් :-

- (1) ඉහත කී පනතේ කාර්යය සඳහා ක්‍රමෝපාය සංවර්ධන ව්‍යාපෘතියක් ලෙස හඳුනාගෙන ඇති කාමර 475 කින් අනුයුක්ත නාගරික හෝටලයක් ඇතුළුව සේවා බද්ධ නිවාස 90ක් බස්නාහිර පළාතේ කොළඹ 03, ගාලු පාර, අංක 116 දරන ස්ථානයෙහි ඉදිකර ක්‍රියාත්මක කිරීම සඳහා වූ ව්‍යාපෘතියට අදාළ තොරතුරු සඳහන් නිවේදනය 2012 අගෝස්තු 15 වැනි දින අංක 1771/18 දරන අති විශේෂ ගැසට් පත්‍රයේ පළ කරන ලද බවත් ;
- (2) කාමර 475 කින් අනුයුක්ත නාගරික හෝටලයක් ඇතුළුව සේවා බද්ධ නිවාස 90ක් බස්නාහිර පළාතේ කොළඹ 03, ගාලු පාර, අංක 116 දරන ස්ථානයෙහි ඉදිකර ක්‍රියාත්මක කිරීමේ ව්‍යාපෘතියට, පනතේ 3 වැනි වගන්තියේ (3) වන උපවගන්තිය ප්‍රකාර අමාත්‍ය මණ්ඩල අනුමැතිය ලබාගෙන ඇති බවත් ;
- (3) ඉහත කී ක්‍රමෝපාය සංවර්ධන ව්‍යාපෘතිය, "කාමර 475 කින් අනුයුක්ත නාගරික හෝටලයක් ඇතුළුව සේවා බද්ධ නිවාස 90ක් බස්නාහිර පළාතේ කොළඹ 03, ගාලු පාර, අංක 116 දරන ස්ථානයෙහි ඉදිකර ක්‍රියාත්මක කිරීම සඳහා වූ ව්‍යාපෘතිය" ලෙස හඳුන්වනු ලැබිය යුතු අතර සීමාසහිත සිනෝ ලංකා හොටෙල්ස් ඇන්ඩ් ස්පා පුද්ගලික සමාගම ව්‍යාපෘති සමාගම වන බවත් ;
- (4) කාමර 475 කින් අනුයුක්ත නාගරික හෝටලයක් ඇතුළුව සේවා බද්ධ නිවාස 90ක් බස්නාහිර පළාතේ කොළඹ 01, කොටුවෙහි සඳහා වූ ඉහත කී ව්‍යාපෘතියේ වාණිජමය කටයුතු 2012 ජූලි 19 වන දින ශ්‍රී ලංකා ආයෝජන මණ්ඩලය සමග අත්සන් කරන ලද ව්‍යාපෘති ගිවිසුමේ දිනයේ සිට මාස විසි හතර (24) ක කාලයක් තුළ ඇරඹිය යුතු බවත් ; සහ
- (5) මෙම නියමයේ උපලේඛනයේ සඳහන් නිදහස් කිරීම්, එහි සඳහන් සීමා කිරීම්වලට යටත්ව ව්‍යාපෘති සමාගමට අදාළ විය යුතු අතර එහි සඳහන් කාල සීමාව තුළ බලාත්මක විය යුතු බවත් ප්‍රකාශ කරමි.

උපලේඛනය

(අ) 2006 අංක 10 දරන දේශීය ආදායම් පනත

- (i) වසර දහය (10) ක කාලසීමාවක් සඳහා ව්‍යාපෘති සමාගමේ බදු ගෙවිය යුතු ලාභය දේශීය ආදායම් පනතේ ප්‍රතිපාදනවලින් නිදහස් වේ. (බදු නිදහස් කාලය). එකී වසර දහය (10) ක බදු නිදහස් කාල පරිච්ඡේදය තුළ සහ ඉන්මතු වසර එක (01) ක කාල පරිච්ඡේදයක් සඳහා ලාභවලින් කොටස්කරුවන් හට බෙදා දෙනු ලබන ලාභාංශ සඳහා බදු නිදහස ලැබේ.
- (ii) එකී බදු නිදහස් කාලය ව්‍යාපෘති සමාගම ලාභ උපයන මුල් වසරේ ආරම්භයේ සිට හෝ වාණිජමය කටයුතු ආරම්භ කිරීමෙන් වසර තුන (03) කට පසු යන දෙකින් කලින් එළඹෙන දින සිට ආරම්භ වේ.
- (iii) ඉන්මතු ඉහත සඳහන් බදු නිදහස් කාල පරිච්ඡේදයේ අවසාන දිනයට අනතුරුව එළඹෙන ඉක්බිති වසර පහළොව (15) ක කාල පරිච්ඡේදයක් (සහනකාරී බදු කාලය) සඳහා ව්‍යාපෘති සමාගමේ ලාභය සහ ආදායම සියයට හය (6%) ක් හෝ හෝටල් කර්මාන්තයට අදාළ පවත්නා බදු අනුපාතයෙන් අඩක් 1/2 වන දෙකින් කවර හෝ අවම අනුපාතයකට බදු අය කරනු ලැබේ.
- (iv) ඉහත විදහා පෙන්වා දී තිබෙන බදු නිදහස් කාල සීමාව සහ සහනකාරී බදු කාල සීමාව ඉකුත්වීමෙන් පසුව දේශීය ආදායම් පනතේ විධිවිධාන අනුව එවිට බල පවත්වන සාමාන්‍ය බදු රාමුව ව්‍යාපෘති සමාගම කෙරෙහි අදාළ වනු ඇත.
- (v) සේවකයින් 20 දෙනෙකුගේ උපරිමයකට යටත්ව සමාගමේ ප්‍රවාසික සේවකයන් සම්බන්ධයෙන් උපයන විට ගෙවිය යුතු බදු ගෙවීමෙන් නිදහස් වේ. මෙම බදු නිදහස ව්‍යාපෘතිය වාණිජමය කටයුතු ඇරඹීමේ දින සිට වසර පහ (5) ක කාලයක් සඳහා වලංගු වනු ඇත. ව්‍යාපෘති සමාගම ප්‍රවාසික සේවකයන් දේශීය සේවකයන් මගින් ක්‍රමාන්තකව ප්‍රතිස්ථාපනය කිරීමට උපරිම උත්සාහ ගත යුතුය.
- (vi) පහත සඳහන් විෂයයන් සම්බන්ධයෙන් රඳවා ගැනීමේ බදු ගෙවීමෙන් ව්‍යාපෘති සමාගම නිදහස් වේ.
 - (අ) ප්‍රාග්ධන වියදම් සඳහා ලබාගත් විදේශ ණය මත පොලිය,
 - (ආ) උපදේශකයින්ට ගෙවන ලද තාක්ෂණික ගාස්තුව,
 - (ඇ) කළමනාකරණ ගාස්තු, රාජ්‍ය භාග ගෙවීම්, අලෙවිකරණ ගාස්තු යන ගෙවීම් පහත සඳහන් ආයතන ඇතුළුව ඇමෙරිකාවේ හයැටි කෝපරේෂන් සමාගමට අයත් හෝ ඊට අනුබද්ධිත ආයතනයකට ගෙවා ඇත්නම්,

- * හයැටි ඉන්ටර්නැෂනල් සවුත් වෙස්ට් ඒෂියා ලිමිටඩ්
- * හයැටි ඉන්ටර්නැෂනල් කෝපරේෂන්
- * හයැටි වෙයින් සවිස(ර්)ස් ලිමිටඩ්
- * ඉන්ටර්නැෂනල් රිසවේෂන් ලිමිටඩ්
- * එම්.ජී.පී. ට්‍රැවල් ලිමිටඩ්

ඉහත නිදහස් කිරීම් අදාළ වන්නේ කළමනාකරණ සහ රාජ්‍ය භාග ගාස්තු දළ මෙහෙයුම් ආදායම්වලින් සියයට තුනක් (3%) නොඉක්මවන්නේ නම් ද, අලෙවිකරණ ගාස්තු දළ මෙහෙයුම් ආදායමින් සියයට එකයි දශම පහක් (1.5%) නොඉක්මවන්නේ නම් ද කළමනාකාර දිරි දීමනා ගාස්තු වශයෙන් සිදු කරන ලද ගෙවීම් දළ මෙහෙයුම් ලාභවලින් සියයට දහයක (10%) ප්‍රමාණයක් නොඉක්මවන්නේ නම් ද පමණි.

(ආ) 2002 අංක 14 දරන එකතු කළ අගය මත බදු පනත

ව්‍යාපෘතියේ ඉදිකිරීම් කාලය තුළ ව්‍යාපෘතියට අදාළ භාණ්ඩ ආනයනය කිරීම සහ ව්‍යාපෘතියට අදාළ දේශීය වශයෙන් මිලදීගනු ලබන භාණ්ඩ සහ සේවාවන් සඳහා එකතු කළ අගය මත බදු ගෙවීමෙන් නිදහස් වේ. මෙම බදු සහනය ව්‍යාපෘතියට/ව්‍යාපෘති සමාගම වෙත සෘජුවම කරන සැපයුම් පමණක් නොව ව්‍යාපෘති සමාගම අනුමතකරන කොන්ත්‍රාත්කරුවකු වෙත උප කොන්ත්‍රාත්කරුවකු විසින් කරනු ලබන සැපයුම් සඳහාද එකතු කළ අගය මත බදු පනතේ විස්තර කර අවසර දී ඇති ආකාරයට අදාළවේ.

ව්‍යාපෘතියේ වාණිජමය කටයුතු ආරම්භ කිරීමෙන් පසු එකතු කළ අගය මත බදු ගෙවිය යුත්තේ 2002 අංක 14 දරන එකතු කළ අගය මත බදු පනතේ අර්ථ නිරූපණය කර ඇති පරිදි සැපයුම් වටිනාකම අනුවයි.

(ඇ) 2011 අංක 18 දරන වරාය සහ ගුවන් තොටුපල සංවර්ධන අයකිරීම් පනත

ව්‍යාපෘතියේ ඉදිකිරීම් කාලය තුළ ව්‍යාපෘතිය සමාගම සෘජුවම හෝ කොන්ත්‍රාත්කරුවන් මගින් කරනු ලබන ආනයනයන් සඳහා වරාය සහ ගුවන් තොටුපල සංවර්ධන අයකිරීම් වලින් නිදහස් වේ.

(ඈ) (235 වන අධිකාරය වූ) රේගු ආඥාපනත

ව්‍යාපෘතියේ ඉදිකිරීම් කාලය තුළ දී ශ්‍රී ලංකා ආයෝජන මණ්ඩලයේ අනුමැතිය සහිතව, ව්‍යාපෘති සමාගම සෘජුවම හෝ කොන්ත්‍රාත්කරුවන් මගින් ආනයනය කරනු ලබන ව්‍යාපෘතියට අදාළ සියලුම ආනයනයන් රේගු බදු අයකිරීම් වලින් නිදහස් වේ.

බැසිල් රෝහණ රාජපක්ෂ, (පා.ම.)
ආර්ථික සංවර්ධන අමාත්‍ය.

2012 දෙසැම්බර් මස 17 වැනි දින,
කොළඹ දී ය.

01-88